

30 ta' Novembru, 1964.

Imħabfin:

S. T. O. Prof. Sir Anthony J. Mamo, O.B.E., C.St.J., Q.C.
B.A., LL.D., President

Onor. T. Gouder, LL.D.

Onor. J. Flores, B.L.Can., LL.D.

Joseph Cachia

versus

Carmelo Conti et.

Danni — "Damnum Emergens" — "Lucrum Cessans".

Każ fejn gew likwidati d-danni li sofra wiehed li gie korruť.

It-telf għal perijodu wara l-presentata tač-čitazzjoni, mghandux jidhol fil-kalkolu tat-telf attwali, iżda għandu jittiehed in konsiderazzjoni fil-kalkolu ta' telf futur.

Ma gewx ammessi spejjeť għal dieta extra, waqt li l-korruť kien l-isptar.

Il-Qorti:— Rat is-sentenza prečedenti tagħha tat-tnejn (2) ta' Marzu, 1964 fejn hemm is-solitu rijassunt tat-talba ta' l-attur u ta' l-eččezjonijiet tal-konvenut u li biha l-appell ta' l-attur mis-sentenza ta' l-ewwel Onorabbli Qorti tad-disgħa u ghoxrin (29) ta' Ottubru, 1965, gie milqugh, dik is-sentenza giet revokata u gie minflok dikjarat illi r-responsabilita għad-danni subiti mill-attur bhala konse-gwenza ta' l-aččident imsemmi fič-čitazzjoni kieneť in kwantu għall- $\frac{1}{2}$ tal-konvenut u kwantu għall- $\frac{1}{4}$ ta' l-attur u f'dan is-sens giet milqugh l-ewwel talba ta' l-attur bl-ispej-

jeż kontra l-parlġiet fi-istess proprozzjon u gie ordnat li l-kawża titkompli quddiem din il-Qorti għal-likwidazzjoni tad-danni.

Rat id-digriet tagħha tas-sittax (16) ta' Marzu, 1964 li bih it-Tabiġ Psikjatra Dottor Paul Cassar gie nominat perit biex jirrelata jekk, bħala riżultat tal-konkluzzjoni sofferta mill-attur, kienx hemm jew hemmx xi effetti fuq il-personalita tal-attur li jimmenomaw il-kapaċita tiegħu għax-xogħol u jagħmel l-osservazzjonijiet l-oħra li jidhrulu opportuni u rilevanti għall-każ.

Rat ir-relazzjoni ta' dak il-perit ipprezentata fit-tletin (30) ta' Marzu, 1964 u l-verbali tas-seduti u d-depożizzjonijiet tax-xhieda quddiemu.

Semgħet xi xhieda, rat l-atti kollha tal-kawża, semgħet lill-avukati u kkunsidrat:—

Il-perit psikjatra wasal għall-konkluzzjoni illi l-attur isofri minn neurosi bħala riżultat ta' l-inċident tad-disgħa u għoxrin (29) ta' Novembru, 1958. Fil-waqt li l-amnesija ma tfixkilx lill-attur, is-sintomi l-oħra jimmenomaw il-kapaċita tiegħu għax-xogħol sa ċertu punt u speċjalment jimpeduh li jahdem f'postijiet għoljin u f'postijiet dojjoq u baxxi (confined spaces).

M'hemmx dubju illi l-infortunju li sofra l-attur bl-inċident fuq imsemmi kien gravi. Bħala konsegwenza tiegħu hu sofra dawn il-lesjonijiet cioè:— (1) konkussjoni cerebrali b'telfin tal-koxjenza (loss of consciousness) u eċċitament motorju għal xi granet; u (2) ksur tal-pelvis, tal-femure tax-xellug u tat-tibja u tal-fibula ta' rigiejh il-leminja. Hu dam l-isptar sat-tnejn (2) ta' Marzu, 1959, iżda

anki wara li hareġ baqa jattendi bhala "out-patient." Salmistax(15) ta' April, 1959, għalkemm jimxi sewwa, hu kien għadu mhux imfejjaq għal kollox għaliex kellu nuqqas ta' forza f'riġlu l-leminija. Dan in-nuqqas ta' forza jidher li pperista sa sena jew aktar wara l-incident.

Dr. A. E. Bartolo xehed fit-tlieta (3) ta' Jannar, 1962 u qal li kien eżamina lill-attur u sabu tajjeb fizikament: il fratturi kienu fiequ sewwa u ma hallewx ebda disabilita; iżda, zied jgħid Dr. Bartolo, l-attur kien biddel fil-personalita tiegħu fis-sens li kien jibza jaħdem f'postijiet fil-gholi minhabba sturdament u ma setgħax jaħdem f'postijiet ristretti: kien sar timidu u jinkwieta ruħu hafna fuq l-istat ta' saħtu.

Sa meta eżaminah il perit psikjatra l-attur kien għadu ibati minn dawn is-'sequelae' ta' l-incident, cioè:

(1) Telfien tal-memorja għaċ-ċirkostanzi ta' l-incident u għall-fatti ohrajn, indipendenti mil-incident, ji graw qablu u warajh;

(2) 'Sturdament', cioè ghejja kbira fir-ras, xi drabi dardir u rimettar, ugiegħ ta' ras, dwejjaq meta jhoss dawn is-sintomi u ansjeta għax imhabba fihom jista jitlef ix-xogħol jew ikorri waqt ix-xogħol.

(3) Biża, meta jiġi biex jaħdem, ta' postijiet għoljin u nervożita f'postijiet dojjoq u baxxi.

(4) Preokkupazzjoni fuq l-istat ta' ringlej ("leg conscious") e.g. "meta nahbatha inhossni mdejjaq bl-ugiegh li nhoss": l-imghallem ma jibgħatux igib materjal mill-istore għax idum ma jasal bih: shabu ma hallewhx jitla iż-

jed fuq "trestles" ghax darba kien sejjer iwegga waqt li kien tiela fuqhom: darba tajjar biċċa minn subghajh iż-żghir ta' idu meta waqa 'fan' fuqu u ma setghax jagħmel forza u jwarrab fil-pront minhabba riglejha: il-mara tirrimarka li żewġha "ma baqax jimxi sewwa minhabba riglejha".

Il-Perit Psikjatra zied jgħid illi dawn il-manifestazzjonijiet psikoloġiċi jikkostitwixxu dak il-kwadru kliniku magħruf bħala "traumatic neurosis" li xi drabi tisviluppa ruħha wara trawmi, speċjalment meta dawna jinvolvu partijiet importanti tal-ġisem bħal ma huma, fil-każ ta' l-attur, ir-ras u r-rigiel. Din in-newrozi, fil-fehma tal-perit, hija l-konsegwenza ta' l-inċident soffert mill-attur u tirrappreżenta effett patoloġiku fuq il-personalita tiegħu. Huwa possibbli li s-sintomi ta' din in-newrozi (barra mill-amnesia) għad jonqsu fi-intensita u fil-frekwenza tagħhom fil-futur, iżda l-psikjatra ma jistax jgħid kemm jistgħu jdumu jippersistu u jekk għadx jisparixxu għal kollox. Infatti huwa magħruf fil-psikjatrija illi l-fatturi tal-kroniċita, tal-"compensation" u ta' l-inċertezza ta' l-eżitu tal-litigazzjoni għandhom it-tendenza li jipprolungaw dan it-tip ta' newrozi għal-żmien li ma jistax jiġi determinat.

Fiz-żmien ta' l-aċċident l-attur kien jaħdem bħala "skilled labourer" (painting) fil-Manager Construction Department u wara xi żmien ġie trasferit ma "Bailey (Malta) Ltd." fejn jidher li għadu jaħdem sa issa. Mill-provi li saru jidher li hu kien haddiem tajjeb, biežel u jhobb jaqla l-'extras' billi jagħmel is-sara u anki xogħol ta' perikolu ("exceptional obnoxious work") li għalih hemm "allowances" speċjali. Wara l-inċident, kif ġa ntqal, hu beda ta' spiss jirrifjuta xogħol ta' perikolu, minhabba l-istat ta' saħtu.

Issa d-danni lin ghandhom jġu kkunsidrati huma l-ewwelnett it-telf u spejjeż attwali kagunati mill-aċċident.

Dawna ġa kienu ġew likwidati mill-perit legali li kienet innominat l-ewwel Onorabbli Qorti.

Għall-telf ta' paga sa kemm l-attur dam l-isptar u mbagħad konvalexenti d-dar ġiet likwidata s-somma ta'

£60 18 9

Fuq din is-somma ma jidherx li hemm jew tqanqlet ebda kwistjoni.

Għat-telf ta' qliegh ta' "allowances" għall-perijodu li l-attur dam nieqes minn fuq ix-xogħol oġoe sat-28 ta' Marzu, 1959, il-Perit Gudizzjarju aċċetta x-xhieda ta' l-imghallem Carmelo Camilleri u d-dokument minnu prodott u llikwida l-ammont ta'

£13 16 0

Għall-perijodu posterjuri li jasal sal-preżentata taċ-ċitazzjoni l-Perit Gudizzjarju llikwida s-somma ta' £2.9.0. L-attur fin-nota tiegħu kkritika din il-likwidazzjoni u sostna li kien imissu ġie akkordat l-ammont kollu ta' £4.18.0. imsemmi minn Carmelo Camilleri. Il-Qorti, pero, jidhrilha illi r-raġonament tal-Perit Gudizzjarju kien sewwa u, għalhekk tapprova s-somma likwidata minnu, oġoe

£2 9 0

Il-Qorti taqbel ukoll mal-Perit Gudizzjarju illi għall-perijodu wara l-preżentata taċ-ċitazzjoni t-telf ta' "allowances" ma għandux (f'dan il-każ) jidhol fil-kalkolu tat-telf attwali; iżda

ghandu jittiehed f'kunsiderazzjoni fil-kalkolu tat-telf futur.

Taht il-kap ta' "danni ohra" (cioe oltre t-telf attwali ta' paga u allowances) il-perit Gudizzjarju akkorda fl-ewwel lok £33. 0. 0. ghal telf ta' hwejjeg ta' lbies u oggetti personali ohra. Dan l-ammont ma jidher li gie kritikat minn ebda parti u jidher gust

£33 0 0

L-attur ippretenda tliet partiti ohra ta' danni simili, cioe

(i) £9.8.0. ghall-spejjez ta' taxi u buses ghall-isptar li l-Perit akkorda

£9 8 0

(ii) £2.9.5. ghal medicini li nextraw ghal martu u kura taghha mhabba x-'shock' li hadet bl-incident. Il-Perit ma akkordax din il-partita u l-attur fin-nota tieghu fuq imsemmija jidher li akkwjeta ruhu ghall-konkluzzjoni tal-Perit.

(iii) £27.8.2. ghal dieta extra meta kien l-Isptar. Anqas din il-partita ma giet akkordata mill-Perit Gudizzjarju, u, nonostante l-kritika maghmula mill-attur fin-nota tieghu ga citata. il-Qorti taqbel mal-Perit. Ir-raguni principali hija illi, ga la darba ghall-istess perijodu ga giet akkordata lill-attur is-somma kollha tas-salarju u allowances li tilef. u ser tigi akkordata wkoll is-somma kollha li hu jrid ihallas jew ga hallas ghall-isptar, ma jidherx gust illi hu jiehu wkoll hlas ghal dawn l-extras. Evidentement kieku hu ma korriex, mill-paga u allowances tieghu kien

ikun irid imantni ruħu u jonfoq spejjeż għalih in-nifsu li hu (sija pure għal raġuni sfortunata għalih) iffranka.

Kont ta' l-Isptar fis-somma ta' £47 gie gus-	
tament akkordat lill-attur	£47 0 0

Għalhekk it-total ta' danni u spejjeż effeti- tivi li għandhom jiġu kkalkolati, jammonta għal miġja u sitta u sittin lira, ndax-il xelin u disgħa soldi	£166 11 9
------------------------------------------------------------------------------------------------------------------------------------------------------------------	-----------

Fit-tieni lok għandu jiġi kkunsidrat l-ammont li għandu jiġi likwidat għal telf ta' qliegh futur, u hawn li l-kwistjoni li l-akbar giet kontestata bejn il-partijiet.

Għandu qabel xejn jiġi rilevat illi, fiż-żmien li ġara l-incident, il-liġi kienet għadha tiddisponi illi, hliet fil-każ ta' hsara kaġonata dolożament, l-ammont massimu li kien jista jingħata bħala kumpens għal telf ta' qliegh futur minhabba inkapaċità permanenti, totali jew parzjali, kien elf, u mitejn lira (£1200). Provvidament il-liġi issa giet emendata u dak il-limiti gie abolit.

Il-Perit Gudizzjarju wasal għal konkluzzjoni illi, konsiderati ċ-ċirkostanzi, l-ammont għandu jkun likwidat għal-hames mitt lira (£500). Din il-konkluzzjoni giet kritikata mill-attur fin-nota tiegħu fuq imsemmija, u aktar dettaljatament fin-nota tiegħu ulterjuri quddiem din il-Qorti. Min-naħa l-oħra l-konvenut issottometta illi s-somma m'għand-iex tkun iżjed minn, ngħidu aħna, mitejn u hamsin lira (250).

Kalkolu ta' telf ta' q.iegħ futur hu dejjem diffiċli għax jiddependi, aktarx, wisq drabi, minn ċirkostanzi u kontinġenzi li ma jistgħux ikunu magħrufa b'sikurezza u fid-
dettal. Fil-każ prezenti wieħed għandu sgrur iqis illi, qabel id-disgrazzja, l-attur kien żagħżuġh fl-aħjar tiegħu, appa-
rentement b'saħtu għal kollox, biezel u dilettant għax-
xogħol, bil-għaqal u jhobb jistinka, bla ma jhobb jitlef op-
portunitajiet li jaħdem overtime u jidhol għax-xogħol ta'
perikolu fejn kien jaqla l-extra allowances. Quddiem din il-
Qorti gie prodott statement li juri l-ħlasijiet għall-overtime
u allowances li qala kull wieħed mill-membri ta' l-istess
'gang' ta' l-attur fis-snin mill-1959 sat-tnax (12) ta' Ġunju,
1964. Tant l-attur kemm il-konvenut għamlu diversi para-
guni bejn dak li qala l-attur u dak li qalghu l-oħrajn, il-
wieħed ipprova jagħmel il-paragun ma dawk l-oħrajn li
qalghu l-iżjed, u l-ieħor aktarx ma dawk li
qalghu l-inqas jew, insomma, ma qalghux mill-aktar. Il-
Qorti taħseb li, ikun aktar realistiku u raġjonevoli illi l-
paragun isir bejn l-'average' għall-perijodu kollu, tal-mem-
bri l-oħra kollha tal-"gang", u t-total ta' l-attur. Izda l-
Qorti thoss illi mill-membri l-oħra tal-'gang', għall-finijiet
ta' l-'average', għandhom jiġu esklużi tnejn, cioè Carabott
u Vella li, manifestament, kif juri l-prospett, m'humieħ
verament interessati fl-overtime u extras. Kif qal ix-xhud
Paul Attard, l-overtime hu volontarju u jaħdem min irid:
pero hemm overtime bl-abbundanza f'dan it-trade. l-attur
li, kif intqal, kien biżel u habrieki għall-'extras' ma għan-
dux jiġi paragnat ma dawk li ma riedux jaħdmu jew ma
kienux interessati f'dan ix-xogħol: hu għandu u jista jiġi
paragnat ma l-'average' ta' shabu l-oħra li bħalu kienu
habrieka u nteressati. L-average ta' dawk it-tmienja għall-
perijodu kollu kopert bl-istatement huwa tmien mija u er-
bgha u tmenin lira, disgha xelin u sitt soldj (£884.96) fis-

sena jġifieri mitejn u lira, żewġ xelini u żewġ soldi (£201.2.2) aktar minn dak li qala l-attur, u dan f'perijodu ta' hames snin u nofs. Jekk dan in-nuqqas fil-qliegħ 'extra' ta' l-attur jiġi attribwit għall-konsegwenzi tad-disgrazzja; jiġi illi hu qed jitlef 'grosso modo' xi sitta u tletin lira (£36) fis-sena. Dan, kif intqal, għal telf ta' "overtime and allowances".

Oltre dan, pero, l-attur xehed, mhux kontraddett; illi minhabba li sturdamenti li jatu u l-inkonvenjenti l-oħra li għadu jbati minnhom, hu ġie li jkun kostrett li jfalli mix-xogħol u jitlef il-paga, xi drabi għall-gurnata kollha u xi drabi għal sığhat, u pproduċa l-prospett li hu kkonferma bil-gurament. biex juri kemm falla mill-1959 u l-1962. Jekk wiehed jieħu 'average' ta', ngħidu ahna tmien liri (£8) fis-sena, jiġi illi b'kollox l-attur qed jitlef xi erbgħa u erbgħin lira (£44) fis-sena.

Ga ntqal illi, l-attur meta ġie korrut kellu xi 22 sena biss. Jekk stess jitqies dak li qal il-Perit Psikjatra, illi jista jkun illi s-sintomi tan-newrosi, maż-żmien jistgħu jonqsu fi-intensita u l-frekwenza, il-Qorti, jidhrilha, b'dana kollu, li ma jkunx ġust li, għall-finijiet tal-kalkolu tat-telf futur, meqjus kollox ma. kollox, jittiehed perijodu ta', ngħidu ahna, anqas min 20 sena. Likwidat fuq din il-bażi l-ammont ta' dak il-qliegħ għandu jitqies tmien mija u tmenin lira (£880).

B'kollox mela t-total tad-danni huwa elf u sitta u erbgħin lira (£1046) cioè mija u sitta u sittin lira (£166) għal danni, spejjeż u telf, effettivi jew attwali, u tmien mija u tmenin lira (£880) telf ta' qliegħ futur.

Skond is-sentenza preċedenti tat-tnejn (2) ta' Marzu,

1964, minn dawn id-danni l-konvenut għandu jbati $\frac{1}{4}$ cioè sebgha mija u erba' u tmenin lira (£784).

Għal dawn il-motivi l-Qorti tiddisponi finalment mill-appell billi tilqa t-tieni talba ta' l-attur kontenuta fiċ-ċitazzjoni u tikkundanna lill-konvenut iħallas lill-istess is-somma fuq imsemmija ta' sebgha mija u erbgha u tmenin lira (£784). L-ispejjeż li għandhom jiġu ntaxxati, għall-finijiet ta' din id-domanda, fuq dan l-ammont, iħallashom il-konvenut.
